

102. L-Onor. Alfred Sant MP, Kap ta' l-Oppożizzjoni u l-Onor. Charles Mangion MP jipproponu illi:-

Din il-Kamra tar-Rappreżentanti tinnota:

Li n-numru ta' nies bla xogħol żdied bil-kbir u llum qabeż it-tmint elef ruħ;

Li bin-nixfa fl-investment dirett produttiv li sehhet fl-aħħar snin, l-opportunitajiet għal xogħol alternattiv għal min jitlef l-impieg qeghdin dejjem jonqsu;

Li ż-żieda fit-taxxi ntrodotti mill-Gvern primarjament iż-żieda fir-rata ta' VAT għal 18% qieghda taffettwa bil-qawwa l-livell tal-prezzijiet, u tnaqqas id-dhul finanzjarju tal-ħaddiema, il-pensjonanti u l-familji tagħhom;

Li s-settur turistiku kif ukoll dak tal-manifattura qed jiffaċċjaw problemi kbar minħabba t-tnaqqir sistematiku tal-kompetittività nazzjonali fi swieq internazzjonali;

Li minkejja l-wegħdi kontinwi tal-Gvern, kemm id-defiċit kif ukoll id-dejn nazzjonali qeghdin kull sena jżdiedu b'mod qawwi u s-sitwazzjoni finanzjarja ta' pajjiżna qed dejjem tiddeterjora;

Li din is-sitwazzjoni qed dejjem tagħfas fuq dawk is-setturi fis-soċjeta' li jifilhu l-anqas, bil-konsegwenza li ħafna ħaddiema u pensjonanti qeghdin iħossuhom aktar emarġinati u minsija, waqt li t-theddida fuq il-qafas tal-ħarsien soċjali fil-pajjiż m'hijiex tiġi ffaċċjata;

Li l-Gvern Nazzjonalista jidher li qed jibqa' paralizzat, mingħajr inizjattiva u pjanijiet konkreti quddiem dan kollu;

Għaldaqstant din il-Kamra:

TIKKUNDANNA lill-Gvern li qabel l-Elezzjoni qarraq bil-poplu meta kien jippreżenta stampa ekonomika mhux reali bil-għan li jilludih li pajjiżna qed jirnexxilu jegħleb l-isfidi ekonomiċi u soċjali;

TESPRIMI s-solidarjeta' tagħha mal-ħaddiema qgħeda, mal-ħaddiema li l-impjeg tagħhom huwa mhedded kif ukoll mal-familji tagħhom, u tiddikjara li x-xogħol jagħti l-aqwa garanzija għall-ħarsien tad-dinjita' tal-ħaddiema;

THEĠĠEGĠ lill-Gvern Nazzjonalista biex mill-aktar fis iħejji u jattwa pjanijiet xierqa biex pajjiżna jerga' jqum fuq saqajh biex jinholqu opportunitajiet serji ta' xogħol għall-ħaddiema Maltin u Għawdxin, u biex nassiguraw is-sostenibilita' tal-Welfare State;

THEĠĠEGĠ ukoll lill-Gvern Nazzjonalista biex japprezza l-inizjattivi li jittiehdu mis-soċjeta' ċivili kollha, kemm individwalment u kollettivament, biex l-ekonomija ta' pajjiżna tissaħħaħ u ssir aktar kompetittiva halli nassiguraw il-ġid għall-familji Maltin u Għawdxin.

26.1.04

Emenda għal Mozzjoni 102 imressqa mill-Onor Eddie Fenech Adami, Prim Ministru, fis-Seduta Nru 97 30-1-04. (Carried)

Il-Prim Ministru ressaq din l-Emenda:-

Wara l-kliem "Din il-Kamra tar-Rappreżentanti tinnota:", hassar is-seba' paragrafi li jibdew bil-kliem "li n-numru ta' nies" u jispiċċaw bil-kliem "quddiem dan kollu" u ssostitwihom b'dan li ġej:

"Li l-Oppożizzjoni illum aċċettat ir-realta' tas-shubija ta' Malta fl-Unjoni Ewropea kif iddeċieda l-poplu Malti fir-Referendum u fl-Elezzjoni Ġenerali ta' l-2003 u ddikjarat li lesta tikkontribwixxi biex pajjiżna jkompli jiżviluppa politikament, ekonomikament u soċjalment f'din ir-realta' ġdida.

Li dan l-iżvilupp pożittiv neħha l-inċertezza maħluqa f'pajjiżna bil-konfrontazzjoni politika li kien hawn li gerrxet l-investment u tellfet il-holqien ta' aktar postijiet tax-xogħol u għalhekk dan l-iżvilupp għandu jkun sfruttat biex pajjiżna jkun jista' mhux biss jaħtaf l-opportunitajiet kbar li għandu quddiemu, imma wkoll ikun jista' jilqa' għall-isfidi li l-globalizzazzjoni qieghda ġgib għall-ekonomija kollha avvanzati, inkluż għall-ekonomija Maltija.

Li dawn l-isfidi godda jitolbu impenn minn kulhadd biex pajjiżna jsir aktar kompetittiv fl-oqsma kollha ekonomiċi, biex jinholqu aktar postijiet tax-xogħol godda u biex ikun jista' jissahhaħ il-proċess ta' ristrutturazzjoni b'appoġġ shiħ lill-haddiema li bilfors ikunu milquta.

Li dan ikun jista' jsir jekk l-imsieħba soċjali kollha, flimkien mal-Gvern u l-Oppożizzjoni, iwarrbu kull forma ta' attegġjament partiġġjan u jfittxu biss l-interessi nazzjonali biex pajjiżna jsir kompetittiv fl-oqsma kollha ta' l-ekonomija, kemm fis-settur privat kif ukoll fis-settur pubbliku."

Wara l-kliem "Għaldaqstant din il-Kamra:" hassar l-ewwel żewġ paragrafi u ssostitwihom b'dan li ġej:

"TIKKUNDANNA lil kull min jostakola l-proċess ta' ristrutturazzjoni billi jilgħab bl-emozzjoni tan-nies li inevitabbilment ikunu milquta minn dan il-proċess li jrid isehh għall-ġid ta' kulhadd.

TIDDIKJARA li x-xogħol jagħti l-aqwa garanzija għall-harsien tad-dinjita' tal-haddiema u għalhekk thegġeg lill-Gvern biex ikompli juri l-impenn għat-trasformazzjoni ta' l-ekonomija f'wahda aktar kompetittiva biex ikomplu jinholqu postijiet tax-xogħol godda b'kundizzjonijiet li jkunu jixirqu lill-haddiema kollha."

Fil-paragrafu ta' qabel l-aħħar, hassar il-kliem "biex pajjiżna jerga' jqum fuq saqajh" u ssostitwixxi l-kliem "*Welfare State*" bil-kliem "*Welfare Society*" u dan fil-qafas ta' diskussjonijiet fi hdan il-Kunsill Malti għall-Iżvilupp Ekonomiku u Soċjali bil-għan li jintlaħaq qbil dwar Patt Soċjali li jkun il-bażi biex intejbu l-kompetittivita'." Fl-aħħar paragrafu ssostitwixxi l-kliem "biex japprezza" bil-kliem "biex ikompli japprezza".

30.1.04